
Patitapavana Ashtakam

पतितपावनाष्टकम्

Document Information



Text title : patitapAvanAShTakam

File name : patitapAvanAShTakam.itx

Category : aShTaka, vishhnu, krishna, vishnu

Location : doc_vishhnu

Latest update : September 19, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 19, 2020

sanskritdocuments.org



पतितपावनाष्टकम्



सचिन्त इव लक्ष्यसे सपदि मे चरित्रं स्मरन्
परं कलितसाहसः पतितपावनत्वव्रतात् ।
न मामगणयः पुरा न हि विचारकालोऽधुना
व्रतं विसृज वाथवा वरद पावयैनं जनम् ॥ १ ॥

न राघव न वायसो न खलु कृष्ण चैद्योऽस्म्यहम्
न खल्वहमजामिलो नरकनाश नारायण ।
प्रधानमपराधिनां परिवृढं च मां पापिनं
क्षमाजलनिधे विदन् सपदि सावधानो भव ॥ २ ॥

यद्युद्यदघलेखनाकलनजाग्रदग्राङ्गुलि-
मिलत्प्रखरलेखनीमुखविघातवीतोद्यमः ।
अलं किल ललज्जिरे सपदि चित्रगुप्तादयः
स एष पतिताग्रणी सदय रक्ष दक्षोऽसि चेत् ॥ ३ ॥

विदन्न अपि हृदन्तरे प्रतिपदं यदंहःकृते
यते यदुपते न ते विफलता व्रते स्यादिति ।
यतोऽसि जगतो गुरु स्मृतिनिषेधतस्ते ततो
न नाम च भजामि यद्यथ वृथा क्रुधं मा कृथाः ॥ ४ ॥

अनन्त यदघावलीमननसावधानात्मकै-
र्निजे दुरितमण्डले निखिलसाक्षिभिर्नेक्षिते ।
जना जगति निर्भया जय जयेति जल्पन्त्यमुं
प्रभो खलधुरन्धरं पतितपावनश्चेदव ॥ ५ ॥

अनेकपतिताधिपान् अवति चक्रवर्ती यथा
नृपान् अयमसज्जनः पतितपावनत्वेन नु ।
इति प्रतिदिशं खलाः पतितपावनं मां विदु-
र्न पावयसि चेत् फलं ननु भवेदिदं केवलम् ॥ ६ ॥

कदापि हि पदामृतं तव मयापि नास्वादितं
वृथा भवकथाभरैरपि च नाथ नीतं वयः ।
त्वया यदपि हेलया मयि न चेद्विधेया दया
तवैव महती क्षतिः पतितपावनत्वं यतः ॥ ७ ॥

भवान् परमधार्मिकः प्रकटितातिकारुण्यकः
स्वतन्त्रचरितो यदि स्वयमयं च किं नेदृशः ।
अलं किमपि चेत् स्वकं पतितपावनत्वादिकं
प्रदर्शयतु नान्यथा भवतु ते यशः सर्वथा ॥ ८ ॥

वदन्ति यदि पाविताः पतितपावनत्वव्रतं
भवन्तमधिकं न तत् परमदुर्विनीतोऽप्यहम् ।
पुनातु न पुनातु वा भुवि यथा तथैव ब्रुवे
गृहाण गुणमेव मे कुरु कृपां सदोषा न के ॥ ९ ॥

इति पतितपावनाष्टकं सम्पूर्णम् ।

Patitapavana Ashtakam

pdf was typeset on September 19, 2020

Please send corrections to sanskrit@cheerful.com

